



महाशिला गाउँपालिका

## स्थानीय राजपत्र

खण्ड: ६

संख्या: ९

मिति: २०८०/०४/३२

## भाग-२

महाशिला गाउँपालिका

महाशिला गाउँपालिकाको शिक्षक तथा विद्यालय कर्मचारी नियुक्ति  
सम्बन्धी कार्यविधि, २०८०

### प्रस्तावना :

महाशिला गाउँपालिकाको स्थानिय शिक्षा ऐन, २०७५ को दफा ६१ को अधिममा रही महाशिला गाउँपालिका अन्तर्गत सामुदायिक विद्यालयमा नेपाल सरकारद्वारा स्वीकृत दरवन्दी, राहत अनुदान कोटा, बालविकास सहजकर्ता, गाउँपालिकाको स्रोतबाट तलव खाने पदमा नियुक्त हुने शिक्षक, कर्मचारी, स्वयंसेवक शिक्षक तथा बालविकास केन्द्रका सहजकर्ताहरुको करार तथा अस्थायी नियुक्ति प्रक्रियालाई व्यवस्थित गर्नको लागि महाशिला गाउँ कार्यपालिकाले यो कार्यविधि बनाई लागू गरेको छ।

१. संक्षिप्त नाम, प्रारम्भ र प्रयोग : यो कार्यविधिको नाम महाशिला गाउँपालिका शिक्षक तथा कर्मचारी नियुक्ति सम्बन्धी कार्यविधि, २०८० रहेको छ।

ख. यो कार्यविधि महाशिला गाउँपालिका अन्तर्गतका सामुदायिक विद्यालय तथा बालविकास केन्द्रहरुमा हुने अस्थायी तथा करार नियुक्ति सम्बन्धी प्रयोजनमा लागू हुनेछ।

ग. यो कार्यविधि तुरुन्त प्रारम्भ हुनेछ।

घ. यो कार्यविधि सामुदायिक विद्यालयका विद्यालय सहयोगी, विद्यालय सहायक, बालविकास सहजकर्ता, आधारभुत तहदेखि माध्यमिक तहसम्म नेपाल सरकार वा गाउँपालिकाको स्रोतबाट तलव भत्ता पाउने गरी स्वीकृत दरवन्दी, स्थायी, अस्थायी, करार परियोजना तथा राहत अनुदान कोटा तथा गाउँपालिकाको स्रोतबाट नियुक्त हुने शिक्षक तथा कर्मचारीहरुको नियुक्तिको लागि प्रयोग हुनेछ।

- २.परिभाषा: क. 'ऐन' भन्नाले महाशिला गाउँपालिका शिक्षा ऐन,२०७५ सम्भन्नुपर्छ ।साथै ऐन भन्नाले संघिय शिक्षा ऐन तथा प्रदेशिक शिक्षा ऐन समेतलाई जनाउने छ ।
- ख. 'नियामावली' भन्नाले महाशिला गाउँपालिका शिक्षा नियमावली,२०७५ सम्भन्नु पर्छ ।साथै नियमावली भन्नाले प्रचलित संघिय शिक्षा नियमावली तथा प्रदेशिक शिक्षा नियमावलीलाई समेत जनाउने छ ।
- ग. 'शिक्षक सेवा आयोग' भन्नाले संघिय कानुन अनुसार गठित शिक्षक सेवा आयोग सम्भन्नु पर्छ । यो शब्दले प्रदेश स्तरमा शिक्षक सेवा आयोग गठन भएमा सो आयोगलाई समेत जनाउने छ ।
- घ. 'शिक्षा शाखा'भन्नाले महाशिला गाउँपालिका अन्तर्गतको शिक्षा,युवा तथा खेलकुद शाखा सम्भन्नु पर्छ ।
- ङ 'कार्यविधि'भन्नाले महाशिला गाउँपालिका शिक्षक तथा कर्मचारी नियुक्ति सम्बन्धी कार्यविधि, २०८० सम्भन्नु पर्छ ।

## परिच्छेद 'एक'

### नेपाल सरकारबाट स्वीकृत तथा राहत अनुदान कोटामा शिक्षक कर्मचारी नियुक्ति सम्बन्धी व्यवस्था

१.१ नेपाल सरकारको स्रोतबाट पारिश्रमिक पाउने पदमा करारमा शिक्षक नियुक्ति सम्बन्धी व्यवस्था :  
(१) दरवन्दीमा स्थायी शिक्षक नियुक्ति हुन नसकी तत्काल करारमा शिक्षक नियुक्ति गर्नु पर्ने भएमा व्यवस्थापन समितीले पालिकाको शिक्षा शाखा मार्फत शिक्षक सेवा आयोगबाट करारमा शिक्षक नियुक्तिको लागी प्रकाशित भएको सूची माग गर्नु पर्ने छ । सूचीमा सुचिकृत भएको महाशिला गाउँपालिकामा बासोबास गर्ने शिक्षकलाई प्राथमिकता दिईने छ ।

(२) उपनियम (१) बमोजिम माग गरेको सूची प्राप्त भएपछि सूचीमा रहेका उम्मेदवारमध्ये व्यवस्थापन समितीले बढीमा एक शैक्षिक सत्रको लागी करारमा शिक्षक नियुक्ति गर्न सक्ने छ ।

१.२ नियम १.१ बमोजिम आयोगबाट प्रकाशित सूचीमा करारका लागी कुनै उम्मेदवार नरहेमा वा सूचीमा समावेश भएका उम्मेदवारले शिक्षक पदमा नियुक्त हुन निवेदन नदिएमा व्यवस्थापन समितिले १.३ बमोजिमको शिक्षक छनौट समितिको सिफारिसमा बढीमा एक शैक्षिक सत्रको लागी योग्यता पुगेको व्यक्तिलाई करारमा शिक्षक नियुक्ति गर्न सक्नेछ ।

#### **१.३ शिक्षक तथा कर्मचारी छनौट समिती :**

(१) सामुदायिक विद्यालयमा नेपाल सरकारद्वारा स्वीकृत दरवन्दी र राहत/अनुदान कोटामा करारमा शिक्षक र विद्यालय कर्मचारी तथा बालविकास सहजकर्ता नियुक्तिका लागी सिफारिस गर्न प्रत्येक विद्यालयमा देहाय बमोजिमको एक शिक्षक तथा कर्मचारी छनौट समिति रहने छ :

- विद्यालय व्यवस्थापन समितिलेको अध्यक्ष वा निजले तोकेको सो समितिको सदस्य-अध्यक्ष
- सम्बन्धीत क्षेत्रको शाखा प्रमुख, विद्यालय निरीक्षक वा शिक्षा अधिकृत-सदस्य
- गाउँपालिकाले तोकेको विशेषज्ञ १ जना -सदस्य
- विद्यालय व्यवस्थापन समितिले तोकेको विषयगत विज्ञ १ जना - सदस्य
- प्रधानाध्यापक -सदस्य-सचिव

(२) शिक्षक तथा कर्मचारी छनौट समितिको सचिवालय सम्बन्धित विद्यालयमा रहनेछ ।

#### **नियम १.३ बमोजिमको समितिले शिक्षक कर्मचारी नियुक्ति गर्दा अवलम्बन गर्नु पर्ने प्रक्रिया :**

(क) शिक्षक, कर्मचारी तथा बालबालिका सहजकर्ता नियुक्ति गर्दा शिक्षा शाखाबाट दरवन्दी रिक्त रहेको व्यहोरा प्रमाणित गराई अनुमती लिएर विषय मिल्ने गरी मात्र करारमा शिक्षक तथा कर्मचारी नियुक्ति गर्न सकिनेछ ।

(ख) शिक्षक, कर्मचारी तथा बालबालिका सहजकर्ता नियुक्ति गर्न कम्तीमा पन्ध्र दिनको सार्वजनिक सूचना सम्भाव्य सबै माध्यमबाट प्रकाशन गर्नुको साथै सबै वडा कार्यालय, गाउँ कार्यपालिका र सम्बन्धित विद्यालयको सूचना पाटी समेतमा त्यसतो सूचना टाँस्नु पर्नेछ । यस्तो सूचना महाशिला गाउँपालिको वेवसाईटमा समेत राख्ने व्यवस्था मिलाउनु पर्ने छ ।

(ग) शिक्षक,कर्मचारी तथा बालविकास सहजकर्ता पदमा नियुक्त हुन निवेदन दिने उम्मेदवारले आफ्नो शैक्षिक योग्यता,नेपाली नागरिकताको प्रमाणपत्र निवेदन साथ पेश गर्नु पर्ने छ ।

(घ) प्राप्त हुन आएका निवेदन,प्रमाणपत्र र सम्बन्धित विवरणहरु सम्बन्धित विद्यालयले शिक्षा शाखामा उपलब्ध गराउनु पर्ने र शाखाले आफु समक्ष पेश भएका विवरणहरु गाउँ शिक्षा समितीको अध्यक्ष समक्ष पेश गर्नु पर्ने छ ।

(ङ) शिक्षा शाखाको परामर्श र निर्देशनमा विद्यालयले कम्तीमा ३ दिनको अवधि तोक्यो लिखित परीक्षाको मिति तय गरी सम्बन्धित उम्मेदवारलाई सूचित गर्नु पर्ने छ ।

(च) उक्त परीक्षा केन्द्र गाउँपालिकामा हुनेछ । परीक्षा संचालन,प्रश्नपत्र निर्माण लगायत अन्य आवश्यक कार्यविधि नियम १.३ बमोजिम गठित समितिको निर्णय अनुसार हुनेछ ।

(छ) १.३ बमोजिम गठित समितीको सिफारिसमा विद्यालयले यस नियम बमोजिम करारमा शिक्षक,कर्मचारी, तथा बालविकास सहजकर्ता नियुक्त गरी सोको अभिलेखिकरणको लागी शिक्षा शाखालाई जानकारी दिनु पर्ने छ ।

(ज) नियम १.२ मा जुनसुकै कुरा लेखिएको भएतापनि करारमा शिक्षक तथा कर्मचारी नियुक्त एक शैक्षिक सत्रसम्म पनि रिक्त पदमा नियमानुसार स्थायी पद पुर्ति नभएमा गाउँपालिकाले करारको म्याद थप गर्न सक्ने छ ।प्रत्येक शैक्षिक शत्रको सुरुमा गरिएको उक्त म्याद थपेको अभिलेखिकरण शिक्षा शाखाले अद्यावधिक गरी सम्बन्धित शिक्षक र विद्यालयलाई जानकारी गर्नु पर्ने छ ।यस्तो म्याद थपको लागी गाउँपालिकाले प्रत्येक अषाढ मसान्त भित्र सूचना प्रकाशन गरी सबै प्रकारका करार शिक्षकहरु तथा कर्मचारीहरुबाट निवेदन लिनुपर्नेछ ।यस्तो प्रकारको सूचना अन्तिम दरखास्त अवधी सकिए पछि आएका निवेदन उपर कुनै प्रकारका कारवाही गरिने छैन र त्यस्ता शिक्षकहरुको करार सेवा अवधि स्वतः समाप्त भएको मानिने छ ।

(झ) यस कार्यविधि बमोजिमको प्रक्रिया नपुयाई शिक्षक,कर्मचारी तथा बालविकास सहजकर्ता नियुक्ति गरेमा गाउँ शिक्षा समितिबाट त्यस्तो नियुक्ति बदर गरी सम्बन्धित प्रधानाध्यापकलाई विभागीय कारवाही गरिने छ ।

(ञ)विद्यालयमा नेपाल सरकारको स्रोतबाट तलव भत्ता पाउने जुनसुकै प्रकारका शिक्षक,विद्यालय सहायक,विद्यालय सहयोगी तथा बालविकास सहजकर्ता नियुक्तिमा यो प्रक्रिया अवलम्बन गर्नुपर्ने छ ।

## परिच्छेद 'दुई'

### गाउँपालिकको स्रोत बाट पारिश्रमिक पाउने स्वयमसेवक शिक्षक,कर्मचारी नियुक्ति सम्बन्धी व्यवस्था

#### २.१. गाउँपालिकाको स्रोतबाट नियुक्ती हुने शिक्षक कर्मचारी छनौट समिति :

गाउँपालिकाद्वारा सृजना गएको स्वयंम सेवक करार, कर्मचारी तथा बालविकास सहजकर्ता पदमा नियुक्तीकालगि सिफारिस गर्न पालिकामा देहाएको शिक्षक तथा कर्मचारी छनौट समिति रहनेछ ।

क) कार्यपालिकाले मनोनित गरेको व्यक्ति	अध्यक्ष
ख) प्रमुख प्रशासकीय अधिकृत	सदस्य
ग) छनौट समितिले तोकेको विशेषज्ञ दुईजना	सदस्य
घ) शिक्षा शाखा प्रमुख वा शिक्षा अधिकृत	सदस्य सचिव

### **२.२. विज्ञापन प्रकाशन तथा दरखास्त संकलन सम्बन्धि प्रक्रिया**

- क) गाउँपालिकाबाट बार्षिक रुपमा स्विकृत वजेटको परिधिमा रहि शुन्य दरबन्दी रहेका वा सबैभन्दा कम दरबन्दी रहेका विद्यालयहरु यकिन गरि विद्यार्थी संख्यलाई समेत आधार मानी शिक्षा शाखाको परामर्शमा गाउँ शिक्षा समितिबाट विद्यालयगत, विषयगत कोटा र पारिश्रमिक दर निर्धारण हुनुपर्नेछ।
- ख) शिक्षा शाखाले शिक्षा समितिबाट निर्धारण गरिएको कोटा र विषयको अधिनमा रहि गाउँ शिक्षा समितिको निर्णय अनुसार विद्यालयले कम्तीमा १५ दिने सूचना/विज्ञापन प्रकाशन गर्नु पर्नेछ।
- ग) तोकिएको म्याद भित्र पेश हुन आएका दरखास्तहरु विद्यालयले संकलन गरि कागजात रुजु गरि प्रवेशपत्र उपलब्ध गराउनु पर्नेछ।
- घ) कार्यरत तथा अन्य प्राप्त दरखास्तहरुको कुनै विवरण फरक पारी पेश गरेको सम्बन्धमा छानविन गर्न कोही कसैको कुनै दाबी विरोध भएमा लिखित परिक्षा संचालन पूर्व नै लिखित जानकारी दिनको लागि विद्यालयले उम्मेदारहरुको नाम नामेसीको विवरण सार्वजनिक गर्नु पर्नेछ।
- ङ) प्रकाशित सूचनाको सम्बन्धमा कुनै विवरणमा त्रुटी भएमा छनौट समितिले आवश्यक छानविन गरि उम्मेदारहरुको अन्तिम नामावली स्वीकृत गर्नेछ। उम्मेदारहरुको योग्यता तथा अयोग्यताको सम्बन्धमा छनौट समितिले गरेको निर्णय अन्तिम हुनेछ।

**२.३. परिक्षा संचालन सम्बन्धी प्रक्रिया :** क) शिक्षा, युवा तथा खेलकुद शाखाले तोकेको केन्द्र, मिति र समयमा परिक्षा संचालन हुनेछ।

ख) परिक्षा संचालनको क्रममा आवश्यक पर्ने कर्मचारी तथा अन्य व्यवस्था गाउँ शिक्षा समितिले निर्णय गरे बमोजिम हुनेछ।

### **२.३. प्रश्नपत्र निर्माण सम्बन्धि प्रक्रिया :**

- क) विषयगत प्रश्न निर्माणको लागि शिक्षा शाखामा रहेको अभिलेख अनुसार विषयगत शिक्षकहरु मध्ये बाट विद्यालय व्यवस्थापन समितिका अध्यक्षबाट रयान्डमली गोला तानी परिक्षा संचालन हुनुभन्दा ३ दिन अघि आवश्यक मात्रामा रोष्टरको नामावली छनौट गरिनेछ।
- ख) नियुक्त भएका रोष्टरहरुलाई शिक्षा शाखामा गोप्यरुपमा बोलाई शिक्षक सेवा आयोगको पाठ्यक्रम अनुसार विषयगत प्रश्नपत्रको प्रश्न बैंक(Question Bank) निर्माण गर्न लगाईनेछ। परिक्षा संचालन हुनुभन्दा दुई घण्टा अगाडी ति प्रश्नपत्रहरु मध्ये छनौट समितिका अध्यक्षले कुनै प्रश्नपत्रहरुका खाम छयासमिस पारि एकसेट प्रश्नपत्र रयान्डमली तानी शिक्षा शाखा प्रमुख वा शिक्षा अधिकृतको रोहबरमा

खोली मोडरेसन गर्नुपर्ने भएमा सो समेत गरि टाइप गर्नु पर्ने भएमा तत्काल गरि आवश्यक मात्रामा छपाइ तथा फोटोकपी गरि तत्काल खामबन्दी गरेर शिक्षा प्रमुख वा शिक्षा अधिकृतको रोहबरमा सुरक्षित राख्नु मान्नेछ । परिक्षा संचालन हुनुभन्दा १५ मिनेट अघि मात्र प्रश्नपत्रहरु सम्बन्धित केन्द्राध्यक्षलाई जिम्मा लगाउनु पर्ने हुन्छ ।

ग) शिक्षक सेवा आयोगको तत्काल कायम पाठ्यक्रम अनुसार वस्तुगत प्रश्नपत्र निर्माण सम्बन्धमा २.१ बमोजिम गठित समितिको निर्णय अनुसार शिक्षा शाखाको नेतृत्वमा परिक्षा संचालन हुनुभन्दा अघिल्लो दिन प्रति तह कम्तीमा ३ सेट हुनेगरि प्रश्न बैंक (Question Bank) निर्माण र सिलबन्दी गरि गोप्यरूपमा शिक्षा प्रमुख वा शिक्षा अधिकृत रोहबरमा राख्नु पर्नेछ । परिक्षासंचालन हुनुभन्दा १ घण्टा अगाडि वस्तुगत प्रश्नपत्रहरुलाई तहगत रूपमा छ्यासमिस पारि शिक्षक छनौट समितिका अध्यक्ष र शिक्षा शाखाको रोहबरमा छनौट समितिका अध्यक्षले र्यान्डमली एक सेट प्रश्न छान्न लगाई प्याकिङ्ग खोली मोडरेसन गर्नुपर्ने भएमा तत्काल गरि टाइप गर्नु पर्ने भए टाइपगरि आवश्यक मात्रामा छपाइ तथा फोटोकपी गरि परिक्षा संचालन हुनुभन्दा १५ मिनेट अघि सम्बन्धित केन्द्राध्यक्षलाई उपलब्ध गराउनु पर्नेछ ।

घ) विषयगत र वस्तुगत प्रश्नपत्र मोडरेसन , टाइप, फोटोकपी , छपाई तथा प्याकिङ्ग कार्यमा संलग्न हुने कर्मचारीहरुले परिक्षा शुरु नहुदासम्म छनौट समितिका पदाधिकारी बाहेक अन्यसँग प्रत्यक्ष अप्रत्यक्ष सम्पर्क गर्न पाइने छैन । निजहरुले उक्त अवधिभर मोवाइल फोन तथा अन्य संचार माध्यमको प्रयोग गर्न पाइने छैन ।

#### २.४. उत्तर पुस्तिका परिक्षण सम्बन्धमा

क) विषयगत परिक्षाका उत्तरपुस्तिकाहरु प्राप्त भएपछि शिक्षा शाखा प्रमुख वा शिक्षा अधिकृतले पहिलो कोड कायम गर्नेछ ।

ख) शिक्षा शाखा प्रमुख वा शिक्षा अधिकृतको रोहबरमा छनौट समितिका अध्यक्षले दोश्रो कोड कायम गर्नेछ त्यस पछि गाउ शिक्षा समितिबाट नियुक्त भएका रोष्टरबाट उत्तरपुस्तिका परिक्षण गराईनेछ ।

ग) पहिलो कोड कायम गर्नेले दोश्रो कोड र दोश्रो कोड कायम गर्नेले पहिलो कोड कायम सम्बन्धि कार्यमा सहभागि हन पाइने छैन ।

घ) वस्तुगत परिक्षाको उत्तरपुस्तिका परिक्षण सम्बन्धमा २.१ बमोजिम गठित समितिको निर्णय अनुसार आवश्यक उत्तरकुञ्जिका बनाई सम्बन्धित वस्तुगत विषय विज्ञलाई कोडिड गरि परिक्षणको जिम्मा दिइने छ ।

ङ) प्रथम चरण उर्तिण उम्मेदवारलाई मात्र द्वितीय चरणको परिक्षामा सहभागी गराइने छ । प्रथम द्वितीय र अन्तरवार्ता समेतको अंक जोडि नतिजा प्रकाशन गरिने छ ।

### २.५. अन्तरबार्ता सम्बन्धमा

- क) अन्तरबार्ता बापत पाउने अंकभार शिक्षक सेवा आयो नियमावली ,२०५७ अनुसार कायम गरिनेछ ।  
ख) २.५ क बमोजिम नम्बर कायम गर्दा आन्तरिक प्रतियोगिताको हकमा सम्बन्धित तहमा कार्यरत रहेको भए खुला र आन्तरिक दुबैमा एक वर्षको आधा नम्बरका दरले बढीमा ५ नम्बर प्रदान गर्नेगरी छुट्याइनेछ ।  
ग) अन्तरबार्ता छनौट समितिले तोकेको मिति र स्थानमा हुनेछ ।  
घ) लिखित र मौखिकबाट उच्चतम अंक सहित उतिर्ण हुने उम्मेदारहरूको नामावली छनौट समितिको रोहवरमा जोडि नतिजा प्रकाशन गरिने छ ।

### २.६. सिफारिस र नियुक्ति सम्बन्धमा

- क) विज्ञापन तथा सुचना अनुसार गाउँपालिकाको स्रोतबाट पारिश्रमिक पाउने पदमा लिखित तथा मौखिक परिक्षबाट उतिर्ण भै सिफारिस गरिएका स्वयंम सेवक, शिक्षक, कर्मचारी तथा बालबिकास सहजकर्ताहरूको नियुक्ति विद्यालय, पद, तह, श्रेणी, विषय, अवधि, पारिश्रमिक लगायत अन्य शर्तहरू समेत तोकी शिक्षा समितिको निर्णय अनुसार शिक्षा शाखाले गर्नेछ ।

### २.७ बैकल्पिक उम्मेदार नियुक्ति सम्बन्धमा

- क) निर्देशिकाको २.६ अनुसार नियुक्तीको लागि सिफारिस भएका उम्मेदारले सुचनामा प्रकाशित अवधि भित्र नियुक्ती नबुझेमा वा नियुक्ती बुझेको ७ दिन भित्र विद्यालयमा हाजिर नभएमा शिक्षा समितिको निर्णय अनुसार बैकल्पिक उम्मेदारलाई नियुक्ती गरिनेछ ।

## परिच्छेद 'तीन'

### परिक्षामा संलग्नहरूको सेवा सुविधा सम्बन्धमा

- ३.१ माथि उल्लेखित परिक्षा संचालन तथा व्यवस्थापन सम्बन्धि कार्यमा संलग्न पदाधिकारीहरू तथा कर्मचारीहरूले तपसिल बमोजिमको सेवा सुविधा पाउनेछन् ।

क) पदाधिकारीको बैठक भत्ता प्रति दिन	रु १५००/-
ख) विषयगत प्रश्न निर्माण रोष्टर प्रति सेट	रु. ८००/-
ग) बस्तुगत प्रश्न निर्माण प्रति सेट	रु. १०००/-
घ) उत्तरपुस्तिका परिक्षण विषयगत प्रति उ.पु	रु. २००/-
ङ) बस्तुगत उत्तरपुस्तिका परिक्षण प्रति उ.पु	रु. २००/-
च) विषयगत प्रश्नपत्र टाइप प्रतिसेट	रु. ४००/-
छ) बस्तुगत प्रश्नपत्र टाइप प्रति सेट	रु. ५००/-
ज) शिक्षकको अभिलेख व्यवस्थापन	रु ५००/-

- घ) समितिको बैठक आवश्यकता अनुसार बस्नेछ । बैठकमा शिक्षा समितिका पदाधिकारी, स्रोत व्यक्ति र सामाजिक विकास समितिका संयोजकलाई आमन्त्रण गर्न सकिनेछ । आमन्त्रित पदाधिकारीहरूले परिच्छेद ३ को (क) का पदाधिकारी सरहको भत्ता पाउने छन् ।

- ३.२. परिक्षा संलग्न हुने कर्मचारीले पाउने सेवा सुविधा
- |  |            |
|--|------------|
| क) केन्द्राध्यक्ष (रा.प.तृतीय वा सो सरह)             | रु. १६००/- |
| ख) सहायक केन्द्राध्यक्ष ( रा.प. अनं प्रथम वा सो सरह) | रु १२००/-  |
| ग) कार्यालय सहयोगि                                   | रु. ५००/-  |
- ३.३ अनुगमनमा खटिएका पदाधिकारीले पाउने सेवा सुविधा प्रतिदिन एकमुष्ट रु.१५००/-
- ३.४ अन्तरवार्ताकारले पाउने सेवा सुविधा प्रति सिफ्ट एकमुष्ट रु.५००/-

## परिच्छेद 'चार'

### विविध

४.१ परिक्षा संचालनको क्रममा आवश्यक पर्ने मसलन्द सामाग्री, उत्तरपुस्तिका छपाई लगाएतको बन्दोबस्त गाँउ शिक्षा समितिको निर्णय अनुसार शिक्षा शाखाले गर्नेछ ।

४.२ परिक्षा संचालन, उत्तरपुस्तिका छपाई, उत्तरपुस्तिका परिक्षण लगायत माथि उल्लेखित विभिन्न शिर्षकमा भएको खर्च गाँउपालिकाले विनियोजन गरेको रकमबाट ब्यहोरिनेछ । परिक्षा दस्तुरबाट उठेको रकम विद्यालयले गाँउपालिकाको आन्तरिक राजस्व खातामा जम्मा गर्नु पर्नेछ ।

### ४.३ संसोधन

यो कार्यविधीमा परिमार्जन र सुधार गर्नुपर्ने भएमा तत्काल कायम गाँउ शिक्षा समितिको बैठकको निर्णय अनुसार आवश्यक संसोधन गर्न सकिनेछ ।

### ४.४ ब्याख्या

यो कार्यविधीको प्रयोगमा ढुविधा उत्पन्न भएमा महाशिला गाँउपालिका शिक्षा समितिले गरेको ब्याख्या अन्तिम हुनेछ ।

प्रमाणिकरण मिति: २०८०।०४।३२

आज्ञाले,  
हरि प्रसाद पराजुली  
प्रमुख प्रशासकीय अधिकृत